

आईआईटी गांधीनगर में पढ़ने आएंगे जापान के विद्यार्थी



आईआईटी गांधीनगर में संस्थान के अध्यक्ष प्रो.सुधीर जैन के साथ जापान के जेएआईएसटी के अध्यक्ष डॉ.तेत्सुओ असानो व उनके साथी।

अंत : विषय व परियोजना उन्मुख पाठ्यक्रम का करेंगे अध्ययन

अहमदाबाद. भारतीय प्रौद्योगिकी संस्थान (आईआईटी-गांधीनगर) में केवल देश के ही नहीं बल्कि अब विदेश के भी विद्यार्थी पढ़ने आएंगे। इस वर्ष जापान से जापान एडवांस इंस्टीट्यूट ऑफ साइंस एंड टेक्नोलॉजी (जेएआईएसटी) के कुछ विद्यार्थी यहां पढ़ाई करने के लिए आएंगे।

आईआईटी-गांधीनगर एवं जेएआईएसटी के बीच गत वर्ष हुए करार के तहत शुक्रवार को जेएआईएसटी के अध्यक्ष डॉ.तेत्सुओ असानो की अध्यक्षता में एक प्रतिनिधि मंडल ने आईआईटी का दौरा किया।

डॉ. असानो ने कहा कि वो आईआईटी गांधीनगर के अंतःविषय व परियोजना उन्मुख

पाठ्यक्रम पद्धति से काफी प्रभावित हुए हैं। वे जल्द ही अपने विद्यार्थियों के एक दल को यहां आईआईटी में अध्ययन के लिए भेजेंगे। ये दल संस्थान के अंतःविषय व परियोजना उन्मुख पाठ्यक्रम की खूबी का भी अध्ययन करेगा। उन्होंने कहा कि भारत के कई विद्यार्थी उनके संस्थान में अध्ययन करने को आते हैं, लेकिन ऐसा पहली बार होगा जब उनके संस्थान के विद्यार्थी किसी भारतीय संस्थान में अध्ययन के लिए आएंगे।

आईआईटी के निदेशक प्रो.सुधीर जैन ने कहा कि मार्च में आईआईटी के विद्यार्थियों का भी एक दल जापान में जेएआईएसटी में अध्ययन के लिए जाएगा। उन्होंने कहा कि दोनों ही संस्थानों के बीच विद्यार्थी, प्राध्यापक एक्सचेंज, सांस्कृतिक व साइंटिफिक एक्सचेंज को लेकर करार हुआ है।